



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 09-03-2025

സമയം 06.45 AM

പ്രധാന വാർത്തകൾ

- പാർലമെന്റ് ബജറ്റ് സമ്മേളനത്തിന്റെ രണ്ടാം ഘട്ടം നാളെ ആരംഭിക്കും.
- ആശ പ്രവർത്തകരെ സംസ്ഥാന ഗവൺമെന്റ് അവഹേളിക്കുകയാണെന്ന് BJP ദേശീയ ഉപാധ്യക്ഷൻ AP. അബ്ദുള്ളക്കുട്ടി.
- വയനാട്ടിൽ വനവാസി സംഘടനകളുടെ 'ഗോത്രപർവ്വം 2025' ഗവർണർ രാജേന്ദ്ര വിശ്വനാഥ ആർലേക്കർ വൈകിട്ട് ഉദ്ഘാടനം ചെയ്യും.
- കൊല്ലത്ത് CPIM സംസ്ഥാന സമ്മേളനം ഇന്ന് സമാപിക്കും.
- ICC പുരുഷ ഏകദിന ക്രിക്കറ്റ് ഫൈനലിൽ ഇന്ത്യൻ സമയം ഉച്ചയ്ക്ക് രണ്ടരയ്ക്ക് ഇന്ത്യ ന്യൂസിലാണ്ടിനെ നേരിടും.

വാർത്തകൾ വിശദമായി

പാർലമെന്റ് ബജറ്റ് സമ്മേളനത്തിന്റെ രണ്ടാം ഘട്ടം നാളെ ആരംഭിക്കും. ഏപ്രിൽ നാല് വരെ തുടരുന്ന സമ്മേളനത്തിൽ 20 സിറ്റിംഗ് ഉണ്ടായിരിക്കും. സമ്മേളനകാലത്ത് 25-26 സാമ്പത്തിക വർഷത്തെ ധനാഭ്യർത്ഥനകൾ ചർച്ച ചെയ്ത് വോട്ടിനിടും. ധനവിനിയോഗ ബില്ലും സഭയിൽ അവതരിപ്പിക്കും.

ബാങ്കിംഗ് നിയമ ഭേദഗതി ബിൽ, തീരദേശ ഷിപ്പിംഗ് ബിൽ, ത്രിഭുവൻ സഹകാരി യൂണിവേഴ്സിറ്റി ബിൽ, ഇമ്മിഗ്രേഷൻ ആന്റ് ഫോറിനേഴ്സ് ബിൽ, റെയിൽവേ ഭേദഗതി ബിൽ എന്നിവ സമ്മേളനകാലത്ത് പരിഗണിക്കും. ജനുവരി 31 മുതൽ ഫെബ്രുവരി 13 വരെയായിരുന്നു ആദ്യഘട്ട പാർലമെന്റ് സമ്മേളനം.



പ്രധാനമന്ത്രി നരേന്ദ്ര മോദിയുടെ രണ്ട് ദിവസത്തെ മൗനീഷ്യസ് സന്ദർശനം ചൊവ്വാഴ്ച തുടങ്ങും. 2015 ന് ശേഷം ഇതാദ്യമായാണ് പ്രധാനമന്ത്രി മൗനീഷ്യസ് സന്ദർശിക്കുന്നത്. ഇരു രാജ്യങ്ങൾക്കുമിടയിലെ ഉഭയകക്ഷി ബന്ധം ശക്തിപ്പെടുത്താൻ സന്ദർശനം സഹായിക്കുമെന്നാണ് വിലയിരുത്തൽ.



ആശ പ്രവർത്തകരെ സംസ്ഥാന ഗവൺമെന്റ് അവഹേളിക്കുകയാണെന്ന് BJP ദേശീയ ഉപാധ്യക്ഷൻ AP. അബ്ദുള്ളക്കുട്ടി പറഞ്ഞു. ആശ വർക്കർമാരുടെ സമരത്തിന് ഐക്യദാർഢ്യവുമായി BJP തലശ്ശേരിയിൽ സംഘടിപ്പിച്ച റാലി ഉദ്ഘാടനം ചെയ്യുകയായിരുന്നു അദ്ദേഹം.

ആശ പ്രവർത്തകരുമായി ചർച്ച ചെയ്ത് പ്രശ്നം പരിഹരിക്കാൻ ഗവൺമെന്റ് തയ്യാറാകണമെന്ന് BJP ദേശീയ നിർവ്വാഹക സമിതി അംഗം PK കൃഷ്ണദാസ് ആവശ്യപ്പെട്ടു.



സംസ്ഥാന ഗവർണ്ണർ രാജേന്ദ്ര വിശ്വനാഥ ആർലേക്കർ ഇന്ന് വയനാട്ടിൽ വനവാസി സംഘടനകളുടെ 'ഗോത്രപർവ്വം 2025' കലാമേള ഉദ്ഘാടനം ചെയ്യും. രാവിലെ ഹെലികോപ്റ്ററിൽ കൽപ്പറ്റയിൽ എത്തുന്ന ഗവർണ്ണർ പൂക്കോട് വെറ്റിനറി സർവ്വകലാശാലയിൽ വിദ്യാർത്ഥികളുമായി സംവദിക്കും. തുടർന്ന് ചുണ്ടയിൽ ആനപ്പാറ വട്ടക്കുണ്ട് ഉന്നതി സന്ദർശിക്കും.

ഉച്ചയ്ക്ക് ഗോത്ര സംഘടനാ നേതാക്കളുമായി ചർച്ച നടത്തിയ ശേഷം വൈകിട്ട് കല്ലറ്റയിൽ 'ഗോത്രപർവ്വം 2025' അദ്ദേഹം ഉദ്ഘാടനം ചെയ്യും. ഗോത്ര ജനവിഭാഗത്തിന്റെ വിദ്യാഭ്യാസ സാമ്പത്തിക ശാക്തീകരണത്തിനായി ആരംഭിക്കുന്ന പഴശ്ശിരാജ എജ്യൂക്കേഷണൽ മിഷന്റെ നയരേഖയും ചടങ്ങിൽ ഗവർണ്ണർ പ്രകാശനം ചെയ്യും.

ഉദ്ഘാടന ചടങ്ങിൽ ഗോവ സ്പീക്കർ രമേശ് താവദ്കർ, ഹിന്ദു ഐക്യവേദി സംസ്ഥാന വർക്കിംഗ് പ്രസിഡണ്ട് വത്സൻ തില്ലങ്കേരി എന്നിവർ പങ്കെടുക്കും.

വെള്ളമുണ്ട മംഗലശ്ശേരി കൊല്ലിയിൽ കുമാമ്മ, യുവഗായിക രേണുക, ഷോർട്ട് ഫിലിം സംവിധായക ആതിര വയനാട് എന്നിവരെ ചടങ്ങിൽ ആദരിക്കും.



പൂനെയിൽ നിന്ന് മലപ്പുറം താനൂരിൽ തിരിച്ചെത്തിച്ച സ്കൂൾ വിദ്യാർത്ഥിനികളെ ഇന്നലെ വീട്ടിലേക്ക് അയച്ചില്ല. രണ്ടുപേർക്കും കൂടുതൽ കൗൺസിലിംഗ് വേണ്ടിവരുമെന്ന വിലയിരുത്തലിലാണ് നടപടി. ഇന്നലെ ഉച്ചയോടെ താനൂരിൽ എത്തിച്ച കുട്ടികളെ റീഹാബിലിറ്റേഷൻ സെന്റിലേക്ക് മാറ്റി മൊഴി രേഖപ്പെടുത്തിയിരുന്നു.

പെൺകുട്ടികൾക്കൊപ്പം പൊലീസ് കസ്റ്റഡിയിലെടുത്ത യുവാവിന്റെ അറസ്റ്റ് രേഖപ്പെടുത്തി. എടവണ്ണ ആലുങ്ങൽ വീട്ടിൽ അക്ബർ റഹീം -നെയാണ് താനൂർ പൊലീസ് അറസ്റ്റ് ചെയ്തത്.



സംസ്ഥാനത്ത് ലഹരിക്കേസുകളിൽ ശിക്ഷിക്കപ്പെടുന്നവരുടെ എണ്ണം കുറവാണെന്ന് ഓർത്തഡോക്സ് സഭ പരമാധ്യക്ഷൻ ബസേലിയോസ് മാർത്തോമ്മാ മാത്യൂസ് ത്രീതീയൻ കത്തോലിക്കാ ബാവ പാലക്കാട്ട് പറഞ്ഞു.

ലഹരിക്കേസുകളിൽ കൂടുതൽ കർശനമായ ശിക്ഷ വേണമെന്നും തെറ്റായ സന്ദേശങ്ങൾ നൽകുന്ന സിനിമകൾ നിരോധിക്കണമെന്നും കത്തോലിക്കാ ബാവ നിർദ്ദേശിച്ചു.



സംസ്ഥാനത്തെ 95 ഗവൺമെന്റ് വകുപ്പുകളിൽ പത്തിലേറെ ജീവനക്കാർ പ്രവർത്തിക്കുന്ന എല്ലാ സ്ഥാപനങ്ങളിലും പോഷ് ആക്ട് പ്രകാരം സ്ത്രീ സുരക്ഷ ഉറപ്പാക്കാൻ ഇന്റേണൽ കമ്മിറ്റികൾ രൂപീകരിച്ചതായി മന്ത്രി വീണാ ജോർജ് അറിയിച്ചു. 25,000-ത്തോളം ഓഫീസുകളിൽ ഇപ്പോൾ ICC കൾ പ്രവർത്തിക്കുന്നുണ്ട്.

അന്താരാഷ്ട്ര വനിതാ ദിനാഘോഷത്തിന്റെ സംസ്ഥാനതല പരിപാടി ഓൺലൈനായി ഉദ്ഘാടനം ചെയ്യുകയായിരുന്നു മന്ത്രി. മന്ത്രി J. ചിഞ്ചുറാണി അധ്യക്ഷയായിരുന്നു.



ഭൂമിയുടെ ഉടമസ്ഥതയുമായി ബന്ധപ്പെട്ട പ്രശ്നങ്ങൾക്ക് അടുത്ത വർഷത്തോടെ ഗവൺമെന്റ് ശാശ്വത പരിഹാരം കാണുമെന്ന് മന്ത്രി K രാജൻ പറഞ്ഞു. അടുത്ത ജനുവരിയോടെ ലാന്റ് ട്രിബ്യൂണലുകളുമായി ബന്ധപ്പെട്ട എല്ലാ പ്രശ്നങ്ങളും പരിഹരിക്കുമെന്നും മന്ത്രി അറിയിച്ചു. മലപ്പുറം വാരിയൻ

കുന്നത്ത് കുഞ്ഞഹമ്മദ് ഹാജി സ്മാരക ഹാളിൽ ജില്ലാതല പട്ടയമേള ഉദ്ഘാടനം ചെയ്യുകയായിരുന്നു അദ്ദേഹം.

കൂടുതൽ വിവരങ്ങളുമായി ആകാശവാണി മലപ്പുറം ജില്ലാ പ്രതിനിധി എം സുരേഷ് ബാബു.

.....വോയ്സ്.....



കൊല്ലത്ത് CPIM സംസ്ഥാന സമ്മേളനം ഇന്ന് സമാപിക്കും. നയരേഖയിലെ ചർച്ചകൾക്ക് മുഖ്യമന്ത്രി പിണറായി വിജയൻ മറുപടി നൽകും. തുടർന്ന് റിപ്പോർട്ട് അംഗീകരിക്കലും സംസ്ഥാന കമ്മിറ്റി തിരഞ്ഞെടുപ്പും പാർട്ടി കോൺഗ്രസ് പ്രതിനിധി തിരഞ്ഞെടുപ്പും നടത്തും.

ഉച്ച കഴിഞ്ഞ് റെഡ് വോളണ്ടിയർ മാർച്ചിന് ശേഷം വൈകിട്ട് ആശ്രാമം മൈതാനത്ത് സീതാറാം യേശുദാസി നഗറിൽ പൊതുസമ്മേളനത്തോടെ നാല് ദിവസത്തെ സംസ്ഥാന സമ്മേളനം അവസാനിക്കും. കൊല്ലം നഗരത്തിൽ ഉച്ച കഴിഞ്ഞ് ഗതാഗത നിയന്ത്രണം ഏർപ്പെടുത്തിയിട്ടുണ്ട്.



ICC പുരുഷ ഏകദിന ക്രിക്കറ്റ് ഫൈനലിൽ ഇന്ന് ഇന്ത്യ ന്യൂസിലാണ്ടിനെ നേരിടും. ഏകദിന അന്താരാഷ്ട്ര ക്രിക്കറ്റിലെ രണ്ട് തുല്യ ശക്തികൾ ഏറ്റുമുട്ടുമ്പോൾ മത്സരം ആവേശകരമാകുമെന്നാണ് ക്രിക്കറ്റ് ആരാധകരുടെ പ്രതീക്ഷ.

ദുബായ് ഇന്റർ നാഷണൽ ക്രിക്കറ്റ് സ്റ്റേഡിയത്തിൽ ഇന്ത്യൻ സമയം 2.30നാണ് ഫൈനൽ ആരംഭിക്കുന്നത്.

ഡെസ്ക് റിപ്പോർട്ട്

.....വോയ്സ്.....

ഗ്രൂപ്പ് ഘട്ടത്തിൽ ന്യൂസിലാണ്ടിനെതിരെ നേടിയ 44 റൺ വിജയം മത്സരത്തിൽ ഇന്ത്യയുടെ മുൻതൂക്കം വ്യക്തമാക്കുന്നതാണ്. 2024 ലെ ട്വന്റി 20 ലോകകപ്പ് വിജയം ഇന്ത്യയെ സമ്മർദ്ദ രഹിതമാക്കാൻ സഹായിക്കുന്നുണ്ടെന്ന് പ്രീ മാച്ച് വാർത്താസമ്മേളനത്തിൽ വൈസ് ക്യാപ്റ്റൻ ശുഭമാൻ ഗിൽ പറഞ്ഞു.

എന്നാൽ എത്ര സമ്മർദ്ദമുണ്ടായാലും മികച്ച പ്രകടനം കാഴ്ച വെക്കാൻ കഴിയുന്ന ന്യൂസിലാണ്ടിന്റെ കഴിവിനെ വില കുറച്ച് കാണാൻ ക്രിക്കറ്റ് ആരാധകർ തയ്യാറല്ല. മികച്ച ഫീൽഡിംഗ് ന്യൂസിലാണ്ടിന്റെ എടുത്തുപറയേണ്ട

സവിശേഷതയാണ്. ഇന്ത്യയുടെ മികച്ച ബാറ്റിംഗ് നിര ന്യൂസിലാണ്ടിന്റെ പരിചയസമ്പന്നരായ ബൗളിംഗ് താരങ്ങളെ നേരിടുമ്പോൾ തീ പാവുന്ന പോരാട്ടമാണ് ക്രിക്കറ്റ് ലോകത്തിന്റെ പ്രതീക്ഷ.



ISL ഫുട്ബോളിൽ നോർത്ത് ഈസ്റ്റ് യുണൈറ്റഡിനും മോഹൻ ബഗാനും ജയം. ഷില്ലോങ്ങിലെ ആദ്യ മത്സരത്തിൽ എതിരില്ലാത്ത നാല് ഗോളിന് ഈസ്റ്റ് ബംഗാളിനെ നോർത്ത് ഈസ്റ്റ് യുണൈറ്റഡ് പരാജയപ്പെടുത്തി.

കൊൽക്കത്തയിൽ മറ്റൊരു മത്സരത്തിൽ ഗോവയ്ക്കെതിരെ എതിരില്ലാത്ത രണ്ട് ഗോളിന് മോഹൻ ബഗാൻ വിജയിച്ചു. ജയത്തോടെ ISL ലീഗ് ഷീൽഡ് മോഹൻ ബഗാൻ സ്വന്തമായി. പ്രാഥമികഘട്ടത്തിലെ 24 കളിയിൽ നിന്ന് ഒന്നാമതെത്തുന്ന ടീമിനാണ് ഷീൽഡ് ലഭിക്കുന്നത്.

ഇന്ന് ചെന്നൈയിൻ്റെ FC ജംഷഡ്പൂരിനെ നേരിടും. വൈകിട്ട് ഏഴരയ്ക്ക് ചെന്നൈയിലാണ് മത്സരം.



I- ലീഗ് ഫുട്ബോളിൽ ഗോകുലം കേരള ഇന്ന് രാജസ്ഥാൻ FC-യെ നേരിടും. പട്ടികയിൽ ഏഴാം സ്ഥാനക്കാരാണ് രാജസ്ഥാൻ FC.

25 പോയിന്റുമായി ആറാം സ്ഥാനത്താണ് ഗോകുലം കേരളം.



വനിതാ പ്രീമിയർ ലീഗ് ക്രിക്കറ്റിൽ UP വാരിയേഴ്സ് റോയൽ ചാലഞ്ചേഴ്സ് ബംഗളൂരുവിനെ പരാജയപ്പെടുത്തി. ലക്നൗവിൽ 12 റൺസിനാണ് UP-യുടെ ജയം. പരാജയത്തോടെ ബംഗളൂരു ടൂർണമെന്റിൽ നിന്ന് പുറത്തായി.

ഇന്ന് മുംബൈ ഇന്ത്യൻസ് ഗുജറാത്ത് ജയന്റ്സിനെ നേരിടും. വൈകിട്ട് ഏഴരയ്ക്ക് മുംബൈയിലാണ് മത്സരം.



ഇന്ത്യൻ വനിതാ ലീഗിൽ ഇന്ന് ഗോകുലം കേരള ഭൂവനേശ്വറിൽ നിത ക്ലബിനെ നേരിടും. ഇതുവരെ ലീഗിൽ ആറു മത്സരം പൂർത്തിയായപ്പോൾ 14 പോയിന്റുമായി ഗോകുലം പട്ടികയിൽ രണ്ടാം സ്ഥാനത്താണ്. വൈകിട്ട് നാലിനാണ് മത്സരം.



കോഴിക്കോട്ട് കേരള പ്രീമിയർ ലീഗ് ഫുട്ബോളിൽ കോവളം ഫുട്ബോൾ ക്ലബ്ബിന് ജയം. FC കേരളയെ ഒന്നിനെതിരെ മൂന്ന് ഗോളിനാണ് കോവളം ക്ലബ്ബ് തോൽപ്പിച്ചത്.



2023-ലെ പ്രസിഡന്റ്സ് ട്രോഫി ജലോത്സവത്തിന്റെ ദൃശ്യ-മാധ്യമ റിപ്പോർട്ടിംഗ് പുരസ്കാരം ദൂരദർശൻ ലഭിച്ചു. റിപ്പോർട്ടർ B ശ്രീകുമാർ, വീഡിയോഗ്രാഫർ S സത്യരാജ് എന്നിവർക്കാണ് പുരസ്കാരം. കൊല്ലം ആശ്രാമം മൈതാനത്ത് കോർപ്പറേഷൻ മേയർ ഹണി ബഞ്ചമിൻ പുരസ്കാരം സമ്മാനിച്ചു. 2024-ലെ പുരസ്കാരവും ചടങ്ങിൽ വിതരണം ചെയ്തു.



പത്തനാപുരത്ത് നിന്നും കോയമ്പത്തൂരിലേക്കും എറണാകുളത്തേക്കും സർവീസ് നടത്തുന്ന KSRTC യുടെ AC പ്രീമിയം സൂപ്പർഫാസ്റ്റ് സർവീസുകൾ മന്ത്രി KB ഗണേഷ്കുമാർ ഉദ്ഘാടനം ചെയ്തു. പത്തനാപുരം KSRTC സ്റ്റേഷനിലായിരുന്നു ഉദ്ഘാടന ചടങ്ങ്.



ക്ഷേത്ര കലാ പുനരുദ്ധാരണ സമിതിയുടെ ഈ വർഷത്തെ നാദരത്ന, കലാരത്ന, വാദ്യരത്ന പുരസ്കാരങ്ങൾ പ്രഖ്യാപിച്ചു. നാദരത്ന പുരസ്കാരത്തിന് സോപാന സംഗീതജ്ഞൻ അമ്പലപ്പുഴ കൃഷ്ണൻകുട്ടി പണിക്കരും, കലാരത്ന പുരസ്കാരത്തിന്, കൂടിയാട്ടം - ചാക്യാർകൂത്ത് കലാകാരൻ മാർഗി മധുവും അർഹരായി. വാദ്യരത്ന പുരസ്കാരം തായമ്പക ക്ഷേത്ര വാദ്യ കലാകാരൻ കല്ലൂർ രാമൻകുട്ടി മാരാർക്കാണ്.



സംസ്ഥാനത്ത് ചില ജില്ലകളിൽ ഇന്നും താപനില ഉയരാൻ സാധ്യത ഉണ്ടെന്ന് കേന്ദ്ര കാലാവസ്ഥാ വകുപ്പ് അറിയിച്ചു. കൊല്ലം, പാലക്കാട്, കോഴിക്കോട് ജില്ലകളിൽ 37 ഡിഗ്രി വരേയും, പത്തനംതിട്ട, തൃശൂർ, കണ്ണൂർ ജില്ലകളിൽ 36 ഡിഗ്രി വരേയും പകൽ ചൂട് ഉയർന്നേക്കും.



ഇടുക്കി വാഴവര കൗന്തിയിൽ കാട്ടു തീ അണയ്ക്കാൻ ശ്രമിക്കുന്നതിനിടെ പാറക്കെട്ടിലേക്ക് വീണ് തൊഴിലാളി മരിച്ചു. കാഞ്ചിയാർ സ്വദേശി ജിജി തോമസാണ് മരിച്ചത്. ഇന്നലെ വൈകിട്ട് ഏഴരയോടെ ആയിരുന്നു അപകടം.



രണ്ട് മയക്കുമരുന്ന് കേസിൽ പ്രതിയായ തലശ്ശേരി സ്വദേശിനി ഫാത്തിമ ഹബീബയെ കാപ്പ ചുമത്തി നാടു കടത്തി. കണ്ണൂർ വനിതാ പോലീസ് സ്റ്റേഷനിലും കണ്ണൂർ റേഞ്ച് എക്സൈസ് സ്റ്റേഷനിലുമാണ് ഇവർക്കെതിരായ കേസ്.



മലപ്പുറം മഅദിൻ അക്കാദമിയുടെയും ഓൾ കേരള കിസ്സപ്പാട്ട് അസോസിയേഷന്റെയും സംയുക്താഭിമുഖ്യത്തിൽ മലപ്പുറം സ്വലാത്ത് നഗറിൽ കിസ്സ പാടിപ്പറയൽ പരിപാടി സംഘടിപ്പിച്ചു. ഓൺലൈനിലും നേരിട്ടുമായി ആയിരക്കണക്കിനുള്ള പരിപാടിയിൽ പങ്കെടുത്തു.



News Reader: അനിൽചന്ദ്രൻ
News Team: രജന കെ ആസാദ്, സയ്യിദ് അലി ശിഹാബ്
DEO : സുബോധ് സി കെ

